

نیکی کا موسم

مبارک ایام عشرہ ذی الحجہ اور
آخری عشرہ رمضان کے درمیان تقابل



اسلامی عبادات کی حقیقت
فلسفہ قربانی اور کچھ ضروری مسائل

تالیف

حضرت مولانا

ذوالفقار احمد صاحب ضروری قاسمی

استاذ حدیث دارالعلوم فلاح دارین ترکیسر، سورت



نام کتاب _____ نیکی کا موسم
 مصنف _____ مولانا ذوالفقار احمد صاحب قاسمی
 صفحات _____ ۳۶
 تعداد _____ ۱۱۰۰
 سن اشاعت _____ ۱۹۸۸ء بار دوم ۱۹۹۲ء
 کتابت _____ نوالہدیٰ منظمی
 طابع _____
 ناشر _____ مکتبہ سعیدیہ ترکیبہ ضلع سوات، گجرات
 زیر نگرانی _____ سعادت علی قاسمی
 قیمت _____ ۱/- روپے



”لنساب“

مرحوم و مغفور دادا حضور الحاج الحافظ ریاض احمد
صاحب حشمتیؒ کے نام جن کی شب و روز کے معمولات پر
استقامت، عبادت و تلاوت کی حیرت انگیز کثرت اور
مبارک آیام کی قدر دانی نے خاک ار کے لئے سلف
صالحین کے مجاہدات کو قابل یقین بنا دیا۔

پیش لفظ

بلاشبہ ہر چیز کے خالق حق تعالیٰ ہیں اور ان کی کوئی بھی مخلوق حکمت اور فائدے سے خالی نہیں، مگر بعض دنوں، جگہوں، مہینوں اور اعمال کو حق تعالیٰ کے خصوصی فیضان، امتیازی تعلق اور انتخاب کی وجہ سے وہ مقام حاصل ہو گیا ہے جو ان کے مقابلہ میں دوسری چیزوں کو حاصل نہیں۔ مثلاً خانہ کعبہ کا جو مقام ہے وہ دنیا کی کسی عمارت کو حاصل نہیں، وہ براہ راست تجلی گاہ ربانی اور دنیا میں آسمانی حکومت کا دار الخلافت ہے، اس کا طواف کیا جاتا ہے، اسی طرح قرآن کا جو مقام ہے وہ دوسری آسمانی کتب کا نہیں، جو مقام سرکارِ دو عالم محمد صلی اللہ علیہ وسلم کا ہے وہ دوسرے کسی نبی کا نہیں۔

مہینوں میں جو درجہ رمضان کا ہے وہ دوسرے مہینوں کا نہیں، اسی طرح دنوں میں جو اہمیت جمعہ کے دن کو حاصل ہے وہ ہفتہ کے کسی اور دن کو نصیب نہیں، اشہر حج جس نعمت سے سرفراز ہیں دوسرے مہینہ اس سے محروم ہیں، ارکانِ اربعہ کو جو مقام عبادات میں حاصل ہے وہ دوسرے اعمال کو نہیں، پھر شعبان سے جو متبرک ایام کا سلسلہ شروع ہوتا ہے وہ لگاتار محرم تک جاری رہتا ہے، شعبان کی پندرہویں شب انتہائی اہم

اور اسی ماہ سے رمضان کی تیاری اور انتظار شروع ہو جاتا ہے پھر رمضان پورا بابرکت اس میں ایسے بابرکت رحمتوں اور انوار سے بھر پور پروگرام چلتے ہیں جن کی نظیر نہیں ملتی، یہ بات الگ ہے کہ بدذوق اور بے توفیق اس کو نہ سن سکیں یا محسوس نہ کر سکیں جیسے ریڈیو اسٹیشن سے ریٹے ہونے والے پروگرام پوری فضا میں پھیلے ہوئے رہتے ہیں مگر سن وہ ہی سکتا ہے جس کے پاس ریڈیو ہے، ایسے ہی رمضان کی برکتوں اور انوار کی بارش ساری دنیا میں ہوتی ہے مگر وہ ہی لطف اندوز ہو سکتا ہے جس کے پاس دل بیدار کی دولت ہو، رمضان کے بعد ثوال سے ذی الحجہ تک اشہر حج ہیں، جن میں بیت اللہ کے سفر کی تیاری اور حج کی عاشقانہ عبادت ادا ہوتی ہے، اس کے بعد محرم کا مہینہ ہے، یہ اسلامی سال کا پہلا مہینہ ہے، اس کے دس دن بھی متبرک ہیں، اس طرح سال کے بارہ مہینوں میں ۶ ماہ اپنے اندر روح کی غذا کا مکمل سامان رکھتے ہیں،

جب انسان نام ہے روح اور جسم دونوں کا تو گویا آدھا انسان بدن ہے اور آدھا روح اور روح کی غذا اور ہے، بدن کی غذا اور، تو اللہ تعالیٰ نے دونوں کو آدھے آدھے مہینہ دے دئے ہیں چھ ماہ شعبان سے محرم تک روح کو جن میں روح کی غذا کا کافی سامان ہے تو دوسرے چھ ماہ جسم کے لئے جن میں جسم کو بیچ وقتی نماز کے علاوہ مسلسل کسی خاص عبادت میں مشغولی نہیں رہتی۔

دل چاہتا تھا کہ ان متبرک ایام پر جو درحقیقت نیکی کمانے کا موسم ہیں کچھ لکھا جائے، چنانچہ اللہ کی توفیق سے "نیکی کا موسم" کے نام سے یہ چھوٹا سا رسالہ پیش ہے، جس میں رمضان اور اشہر حج کے ایام اپنی اپنی فضیلت کے

محافظے ایک سابقہ ہے نیز اللہ تعالیٰ کی دوشانوں، شانِ حاکمیت اور شانِ محبوبیت کے ساتھ اسلامی عبادات کا تعلق دکھلایا گیا ہے اور حج کی عبادت کی پرکھ منظر کشی کے ساتھ ساتھ قربانی کے فلسفے اور اس کی حکمت پر طالب علمانہ خامہ فرسائی کی گئی ہے نیز قربانی کے متعلق چند ضروری مسائل بھی تحریر میں آگئے ہیں۔

اللہ تعالیٰ اس حقیر سی کوشش کو ذریعہ نجات بنائے اور اللہ کے بندوں کو اس سے دینی فائدہ پہنچائے۔ آمین۔ یا رب العالمین

ذوالفقار احمد غفرلہ

۱۶ جنوری ۱۳۸۸ء

بِسْمِ اللَّهِ الرَّحْمَنِ الرَّحِيمِ

جس طرح بعض موسم بعض فصلوں کی پیداوار کے لئے انتہائی موزوں ہوتے ہیں جیسے بارش کا موسم خریف کی فصل کے لئے جس میں دھان، مکئی وغیرہ پیدا ہوتی ہے۔ یہ موسم تقریباً ۴ ماہ کا ہوتا ہے اور سردی کا موسم ربیع کی فصل کے لئے جس میں گہیوں، چنا وغیرہ پیدا ہوتا ہے۔ یہ موسم تقریباً ۶ ماہ کا ہوتا ہے، اسی طرح حق تعالیٰ نے بعض مہینوں کو نیک کی فصل کے لئے موسم کا درجہ دے دیا ہے جس میں نیک اعمال پر بے پناہ اجر و ثواب کا وعدہ ہے۔ چنانچہ اعمالِ حسنہ کے لئے سال میں دو موسم بہت اہم ہیں ایک رمضان کا موسم، اس کی مدت صرف ایک ماہ ہے، اس میں دن میں روزہ کی مقدس عبادت اور رات تراویح میں قرآن مجید پڑھا جاتا ہے اس میں نیک اعمال کا بدلہ ۷۰ گنا یا اس سے بھی زائد دیا جاتا ہے، اس کا آخری عشرہ اور اس کی طاق راتیں تو اجر و ثواب کی فراوانی میں اپنی مثال آپ ہیں۔

اس مبارک موسم کے ختم ہوتے ہی ایک دوسرا موسم شروع ہو جاتا ہے جو حج کا موسم کہلاتا ہے۔ یہ موسم ۷۰ دن یعنی ۱۰ ذی الحجہ تک جاری رہتا ہے اس موسم کا پہلا دن شوال المکرم کی پہلی تاریخ ہے جو عید کا دن ہے۔ یہ انتہائی خوشی اور مسرت کا دن ہے جو درحقیقت بندوں کے لئے اللہ کے یہاں

دعوت کا دن ہے اسی لئے اس دن کا روزہ حرام ہے، عید کا چاند بمنزلہ دعوت نامہ کے ہے، اس کے نظر آتے ہی اگلا دن عید گاہ جانے اور دعوت کے لئے مقرر ہو جاتا ہے۔ عید کے دن سے حج کا موسم یعنی حج کے مہینے شروع ہو جاتے ہیں جو شوال ذوالقعدہ اور ذوالحجہ کے دس دن ہیں، اس میں دو ماہ بیت اللہ کی حاضری کی تیاری اور ذی الحجہ کے پہلے عشرہ میں حج کی ادائیگی عمل میں آتی ہے۔ اُشہر حج ہی میں حج کے ساتھ عمرہ ملا لینے سے ایک شخص متمتع یا قارن کہلاتا ہے۔ اسی لئے ان ایام کے شروع ہونے کے بعد سے احرام باندھا جاسکتا ہے، اس سے پہلے ناپسندیدہ ہے۔

ان ایام کی ابتدا میں جیسے عید الفطر ہے اسی طرح ان ایام کے اختتام پر ایک عید ہے جس کو عید الاضحیٰ کہتے ہیں۔ یہ عید - ارذی الحجہ کو ہوتی ہے، اور اس دن تک حاجی حج کے اہم ارکان سے فارغ ہو جاتا ہے، نیز قربانی بھی اسی دن کی جاتی ہے، ۱۰ ارذی الحجہ سے ۱۳ ارذی الحجہ تک ایام تشریق کہلاتے ہیں، ۱۲ ارذی الحجہ تک قربانی کے دن ہیں، ان ایام میں بھی بندہ اللہ کے یہاں مدعو ہوتا ہے، اسی لئے ان ایام کے روزے بھی حرام ہیں گویا عید الفطر میں سوئیاں کھا کر اس نے اللہ کے یہاں کی دعوت کا ناشتہ کیا تھا اور اب اُشہر حج کے اختتام پر رسید الطعام یعنی گوشت سے اس کی ضیافت کی جا رہی ہے۔ پھر کیونکہ میٹھے کے مقابلہ میں نمکین کو انسان زیادہ پسند کرتا ہے اس لئے میٹھی عید کا صرف ایک دن تھا مگر نمکین عید کے ۳ دن ہیں، میٹھے سے ابتدا کر کے نمکین پر اختتام، اس سے یہ بھی معلوم ہوا کہ کھانے میں نمکین پر اختتام ہی پسندیدہ ہے جیسا کہ صاحب احیاء العلوم نے بھی یہ ہی تحریر فرمایا ہے، پھر چونکہ حج کی عبادت جفاکشی اور الوہاد سفر پر مشتمل ہے اس لئے اس سے پہلے رمضان

کے آخری عشرہ میں اعتکاف کو مسنون قرار دے کر اس سفر کی تیاری کے لئے بطور مشق کے بستر اور سامان کے ساتھ گھر سے جدا کر کے مسجد کے کونے میں مقیم کر دیا جاتا ہے۔ پھر جیسے یہ عشرہ اپنی فضیلت، شب قدر اور اعتکاف کی وجہ سے بڑی اہمیت کا حامل ہے اسی طرح اشہر حج کے آخری دس یوم یعنی ذی الحجہ کا پہلا عشرہ بھی اپنی فضیلت، برکات، حج کی عبادت اور قربانی کی وجہ سے کچھ ایسی اہمیت کا مالک ہے جس کی وجہ سے مستقل یہ بحث اٹھ کھڑی ہے کہ ان میں سے کون افضلیت میں ایک دوسرے سے آگے ہے؟

چنانچہ عشرہ ذی الحجہ کا وکیل کہتا ہے کہ اخیر عشرہ رمضان کی فضیلت صرف احادیث میں ذکر کی گئی ہے جبکہ عشرہ ذی الحجہ کی راتوں کا تذکرہ قرآن میں کیا گیا ہے اور صرف تذکرہ ہی نہیں کیا گیا بلکہ ان کی اہمیت اس سے معلوم ہوتی ہے کہ قرآن نے ان دس راتوں کی قسم کھاتے ہوئے دیا ل عشرہ کہا ہے یعنی قسم ہے دس راتوں کی جبکہ ستر آن میں انتہائی اہم چیز ہی کی قسم کھائی جاتی ہے۔ پھر صرف دس راتوں کی مجموعی قسم پر اکتفا نہیں کیا گیا بلکہ ان میں سے ۹ ویں تاریخ جس کو عرفہ کہتے ہیں اس کی اور دسویں تاریخ کی (جو عید الاضحیٰ کا دن ہے) علیحدہ سے قسم کھائی گئی ہے۔

چنانچہ کہا گیا والشفع والوتر یعنی قسم ہے دسویں تاریخ اور نویں تاریخ کی اگر رمضان کا آخری عشرہ فرض روزے، مسنون اعتکاف اور شب قدر کی وجہ سے اہمیت کا حامل ہے تو عشرہ ذی الحجہ کے پاس فرض حج، واجب قربانی اور عرفہ کا مسنون روزہ ہے۔ اس عشرے کے ۹ دن کے روزے مستحب ہیں جو بڑے اجر و ثواب کا باعث ہیں۔ اعتکاف اگر چھوٹے بیت اللہ یعنی مسجد میں ہوتا ہے تو عشرہ ذی الحجہ کی عبادت بڑے بیت اللہ یعنی مسجد حرام میں جا کر ادا ہوتی ہے۔

رمضان کے بعد اگر عید الفطر ہے جس کی مدت ایک دن ہے تو اس کے بعد
 عید الاضحیٰ ہے اور سربانی کی مدت ۳ دن تک ہے رمضان کے پاس اگر
 طاق راتیں ہیں تو ذی الحجہ کے پاس ایام تشریق ہیں۔ اُس کے پاس شب قدر
 ہے تو اس کے پاس مزدلفہ کی شب ہے، اُس میں اگر شب قدر ۲۷ ویں
 شب کو عید سے ۳ دن پہلے ہے تو اس کے پاس عید الاضحیٰ کی شب ایام تشریق
 کے اختتام سے ۳ دن پہلے ہے، اُس میں اگر راتوں کو ۲۰ تراویح کے ساتھ
 ۳ وتر ملا کر ۲۳ رکعتیں ہیں تو اس کے پاس ۹ تاریخ سے ۱۳ کی عصر تک ۲۳
 نمازوں کے بعد تکبیر تشریق ہے، پھر جیسے وتر کی ۳ رکعتیں رمضان میں جماعت
 سے اور جہرا پڑھی جانے لگتی ہیں تو یہاں تکبیر تشریق کے ۳ کلمات ہر جماعت
 سے پڑھی جانے والی نماز کے بعد جہرا پڑھے جاتے ہیں، وہاں اگر ایک نیکی پر
 ۷۰ گنا یا اس سے زائد ثواب کی ریٹ ہے تو یہاں سربانی کے جانور کے ہر
 بال کے بدلہ ایک نیکی ہے، اُس کی عید میں اگر عید گاہ جاتے ہوئے آہستہ
 تکبیر ہے تو اس کی عید میں زور سے تکبیر پڑھی جاتی ہے، اُس کی عید میں اگر
 صدقۃ المال یعنی صدقۃ فطر ہے تو اس میں صدقۃ الروح یعنی جانور کی قربانی ہے
 بلکہ وہاں تو صدقۃ الفطر غلہ کے علاوہ پیسے و دوسری چیز سے ادا کیا جاسکتا ہے
 مگر یہاں انفاق جان یعنی جانور کی سربانی ہی متعین ہے، وہاں اگر بعد
 میں عید ہے تو یہاں بعد میں بھی عید ہے اور شروع میں بھی عید ہے کہ یہ
 اشہر حج عید الفطر سے ہی شروع ہوتے ہیں پھر اشہر حج اشہر حرام بھی ہیں جن
 میں جھگ منوع تھی گویا یہ مہینے امن کے مہینے تھے۔

وہاں ہر رمضان کے روزوں کی طاقت نہ رکھتا ہو تو روزوں کا فدیہ
 ادا کر کے سبکدوش ہو جاتا ہے تو یہاں جو حج میں نہیں جاسکتا وہ مقامی طور

پر عید الاضحیٰ کی نماز پڑھ کر اور قربانی کر کے حجاج کرام کے ساتھ ثواب میں شریک ہو جاتا ہے ، وہاں اگر شب و روز تلاوت قرآن پسندیدہ ہے کہ مہینہ ہی قرآن کے نزول کی یادگار ہے تو یہاں ہر ہر آن تبلیہ کی صدا حاجی سے پسندیدہ ہے وہاں اگر روزے دار کے معدے سے اٹھنے والی پوشک سے زیادہ پسندیدہ ہے تو یہاں بھی حاجی کو خوشبودار تیل اور عطر وغیرہ سے روک کر پراگندہ بال و پراگندہ حال ہی پسند کیا گیا ہے ۔ وہاں اگر شیطان کو قید کر دیا جاتا ہے تو یہاں اس کے کنکریاں ماری جاتی ہیں ۔

عید الفطر میں نماز سے پہلے کھانا مسنون ہے تو صدقۃ الفطر بھی نماز سے پہلے پسندیدہ ہے ، عید الاضحیٰ میں نماز کے بعد کھانا پسندیدہ ہے تو قربانی بھی نماز کے بعد ہی قبول کی گئی ہے ۔ وہاں اگر شب قدر کی تلاش ہے تو یہاں حجر اسود کو بوسہ دینے کی فکر ہے ۔ وہاں اگر مغرب کے بعد تراویح کی تیاری کی فکر ہے تو یہاں ہر نماز کو حرم میں ادا کرنے کی سعی ہے ، رمضان میں سحری کھانا اگر بابرکت ہے تو حج میں زمزم پینا باعث فضیلت ہے ۔ وہاں اگر اپنے اوقات کو تبیج و تبلیل میں مشغول رکھنا پسندیدہ ہے تو یہاں طواف وحی میں مصروف رہنا پسند کیا گیا ہے ۔

اگر حدیث میں روزہ کی یہ اہمیت ذکر کی گئی ہے کہ روزہ میرے لئے ہے میں خود ہی اس کا بدلہ دوں گا جس کی وجہ یہ ہے کہ روزہ نام ہے مترک کا ، ثلاثہ کا اور ترک میں عدم احتیاج ہے اور عدم احتیاج اللہ کی شان ہے تو روزے کی حالت میں بندہ بھی چند گھنٹے کے لئے اختیاری طور پر اللہ سے تشبیہ اختیار کرتا ہے لہذا اللہ نے اپنی اس ظاہری مشابہت کی وجہ سے خود ہی بدلہ دینا طے فرمایا ہے یا وہ خود اس کا بدلہ بن جاتے ہیں اور

ان کا بندے کو اپنا بنالینا یا خود کو بندے کو دے دینا اس سے بڑھ کر اور کیا پذیرائی ہوگی؟ تو عشرہ ذی الحجہ کی اہمیت اس حدیث سے ظاہر ہوتی ہے کہ جب آپ صلی اللہ علیہ وسلم نے ان ایام کی نیکی کو ہر عمل سے افضل فرمایا تو کسی صحابی نے پوچھا کہ کیا جہاد سے بھی افضل ہے؟ آپ صلی اللہ علیہ وسلم نے فرمایا کہ ہاں جہاد سے بھی افضل ہے سوائے اس مجاہد کے جو جنگ کے میدان میں جان مال کے ساتھ آیا اور شہید ہو گیا ہو، اللہ اکبر کیا درجہ ہے ان ایام کی نیکی اور عبادت کا؟

عرفے کے روزے میں ایک سال زندہ رہنے کی ضمانت

عرفے کے روزہ کے بارے میں حدیث میں ارشاد ہے کہ ایک سال بچھلے اور ایک سال کے اگلے گناہ معاف ہو جاتے ہیں۔ اس ارشاد سے بعض عارفین نے سمجھا کہ گویا اس میں اس بات کی ضمانت معلوم ہوتی ہے کہ یہ اگلے ایک سال تک ضرور زندہ رہے گا تبھی تو یہ کہا گیا کہ اگلے سال کے گناہ معاف ہو جائیں گے اگر یہ زندہ ہی نہیں رہے گا تو گناہ کرنے اور ان کے معاف ہونے کا کیا سوال، گویا یہ روزہ رکھ کر اس نے اپنی ایک سالہ زندگی کی ضمانت بھی لے لی اور بیمہ (انشیورنس) بھی کرایا کہ اب اگر گناہ ہو بھی گئے تو روزہ اس کی مکافات کر دے گا۔

پورا سال متبرک

ذی الحجہ اسلامی سال کا آخری مہینہ ہے، اس لئے ابتدائی دس دن متبرک ہیں، اسی طرح محرم جو سال کا پہلا مہینہ ہے اس کے بھی ابتدائی دس

دن متبرک ہیں تو گویا سال کا آخری مہینہ اور اول مہینہ متبرک دنوں پر مشتمل ہے جو ایک طرح سے پورے ہی سال کو اول اور آخرے محفوظ کر کے متبرک بنا دیتا ہے۔

ذی الحجہ کے بعد متصلاً محرم کا مہینہ ہے اس کا پہلا عشرہ بھی نیکی کمانے کا بہترین موسم ہے۔ محرم اسلامی سال کا پہلا مہینہ ہے، یہ اشہر حرام میں داخل ہے اس کے دس دن بڑے متبرک ہیں، ان کے روزوں کی بڑی فضیلت ہے خصوصاً دس محرم کا روزہ جس کو صوم عاشورہ کہتے ہیں، اس کی برکت سے سال بھر کے گناہ معاف ہو جاتے ہیں۔ اس دن اہل خانہ پر کھانے پینے میں وسعت اور فراخی سال بھر کی برکت و کشادگی کی ضمانت ہے۔

۱۰ویں محرم بڑے بڑے واقعات کے لئے اللہ کی طرف سے منتخب کی گئی ہے، اس میں جہاں سب سے پہلے انسان کی پیدائش کا واقعہ پیش آیا وہیں قیامت کا حادثہ بھی اسی تاریخ میں رونما ہوگا، یہ نبی صلی اللہ علیہ وسلم کے پیارے نواسے حضرت حسین کے لئے بھی فخر کی بات ہے کہ قدرت نے ان کو شہادت جیسے ذبیح مقام سے نوازنے کے لئے اسی عظیم تاریخ کا انتخاب فرمایا۔

حق تعالیٰ کی متعدد دشمنوں میں

اسلامی عبادات حق تعالیٰ کی شانِ حاکمیت اور شانِ محبوبیت کا تقاضہ ہیں، ان میں سے شانِ حاکمیت کا تقاضہ ہے کہ بندہ اپنے آپ کو اس کا محکوم سمجھے، اس کو سارے بادشاہوں کا بادشاہ جانے، اس کے احکامات کی بجا آوری کو اپنے لئے لازم سمجھے، اس میں کوتاہی پر معافی کا خواست گزار

رہے، اور ندامت و شرمندگی کا اظہار کرے، فرمانبرداری پر اجر و ثواب اور خوشنودی کی امید رکھے، اس کے آگے سجدہ ریز رہے، اس کی بندگی میں اپنی نجات جانے۔

ارکان اربعہ میں نماز اور زکوٰۃ کے ذریعہ اس تقاضے اور مطالبہ کی ادائیگی کرائی گئی ہے چنانچہ نماز کی ہر سہرا، ایک ایک رکن، عبدیت، بندگی اور محکومیت کے اظہار کا کامل ذریعہ ہے، اسی لئے دن میں پانچ بار اجتماعی طور پر غلامانہ انداز میں انتہائی خشوع و خضوع کے ساتھ پڑھی جاتی ہے پھر ہفتہ میں ایک بار جمعے اور سال میں دو بار عیدین کے ذریعہ پوری و فسادار برداری اس کا ثبوت پیش کرتی ہے کہ ہم حقیقی حاکم و بادشاہ صرف ایک ذات کو مانتے ہیں اور اسی کے آگے بلا امتیاز غریب و امیر، شہری و دیہاتی، رنگ و نسل ایک ساتھ سجدہ ریز ہوتے اور عہد و فاداری کرتے ہیں۔

اسی طرح حق تعالیٰ کی طرف سے داند کردہ زکوٰۃ کو وقت پر ادا کرنا اس کو بوجھ نہ جاننا بلکہ اس کو تقرب کا ذریعہ سمجھنا اور اس نظام کو غریب انسانوں کی اقتصادی فلاح و بہبود کا ذریعہ گردانتا اور اس کو اللہ کی نعمتوں کا شکریہ ادا کرنے کی ایک بہتر صورت تصور کرنا نیز مال و دولت کے ملنے کو اللہ کی طرف سے امتحان شمار کرنا کہ وہ یہ دیکھنا چاہتے ہیں کہ بندہ مالی حقوق ادا کرتا ہے یا نہیں نیز اس خرچ پر دنیا میں خیر و برکت اور آخرت میں بھرپور اجر و ثواب کی امید رکھنا اپنی محکومیت کا پکا ثبوت دینا ہے۔

دوسری ایک شان حق تعالیٰ کی شان محبوبیت ہے اس کا تقاضہ ہے کہ بندہ اپنے کو اللہ کا محب و عاشق جانے، محبوب کو پانے اور اس کی رضا جوئی کے لئے وہ اپنا سب کچھ قربان کرنے کے لئے تیار رہے، اس

کی محبت میں کسی کو شریک نہ ہونے دے، اس کی خوشنودی کے لئے اپنی عزیز سے عزیز متاع کو قربان کرنے کے لئے آمادہ رہے، اپنے کو اس کی طرف اس درجے متوجہ رکھے کہ اس کی موت و حیات صرف اسی کے لئے ہو کر رہ جائے، وہ اپنی ہر ادا سے اس کا سچا عاشق، اس کے لئے بے قرار اس پر فدا اور اس کی یاد میں مضطرب نظر آئے، اپنی جان، اپنے مال، اپنے اوقات، اپنے اہل و عیال، اپنی صلاحیتیں اس پر نوچھا اور کرنے کے لئے ہر وقت تیار، اس کی یاد میں اپنی طبعی ضروریات اکل و شرب، لباس، عیش و آرام، وطن گھر بار کو چھوڑ کر پروانہ وار اس کے در اور گلی کو چمے اور صحن کا چکر کاٹنے لگے، اسی کے نام کی صدا زبان پر ہو، مرغ بیل کی طرح اس کے قدموں میں اپنے آپ کو ترپانے کے لئے بے چین ہو، یہ ہی ایک سچے عاشق اور محب صادق کی حقیقی تصویر ہے۔

اسلامی عبادات میں روزہ اور حج اس جذبے کی پوری عکاسی کہتے ہیں، روزہ میں جہاں کھانے پینے کی قربانی اور اس کی یاد اور حکم پر ان طبعی ضرورتوں سے کنارہ کشی ہے وہیں رمضان کے آخری عشرہ میں اہل و عیال، گھر مکان سے علیحدہ ہو کر مسجد کے کونے میں جا پڑنا اور اس کی چوکھٹ پر ڈیرا ڈال دینا ہے جسے اعتکاف کہتے ہیں۔

پھر حج سہرا یا ایک عاشقانہ سفر ہے

رمضان کے بعد کیم شوال سے اشہر حج شروع ہو جاتے ہیں، جن میں ننگے زیر و ننگے بالا پہن کر یہ عاشق و محب سب سے رخ موڑ کر کوئے جانا کی طرف چل پڑتا ہے اب وہ اس چھوٹے بیت اللہ کے کونے سے اس

بڑے بیت اللہ کی طرف چل پڑا ہے جہاں محبوب کے جلووں کی دھوم مچی ہوئی ہے اور وہ براہ راست اس کی بجلی گاہ اور اس دنیا میں گویا اس کی راجدھانی ہے، اب وہ اس شمع کے گرد پروانے کی طرح نوچھا در ہونے کے لئے چل دیا ہے جو کعبہ کی شکل میں مکہ میں جل رہی ہے۔ جس کی خصوصیت یہ ہے کہ اس کا پروانہ آگ میں جلتا نہیں بلکہ ہمیشہ کے لئے آگ سے محفوظ کر دیا جاتا ہے۔ اب تک یہ تو چھوٹے بیت اللہ میں اچھے لباس و خوشبو اور پر و تار حیثیت میں حاضری دیتا تھا لیکن اب دیدار کے لئے بے خودی بڑھ چکی ہے اس کو اپنے تن بدن کا ہوش ختم ہو گیا ہے، اب یہ سراپا مجنون ہے، بال بکھرے ہوئے، ناخن بڑھے ہوئے، جسم براگندہ، خوشبو سے بے پروہ، سر کھلا پیرنگے، کبھی چلنا کبھی دوڑنا کبھی چکر لگانا کبھی پتھر پھینکنا کبھی ہاتھ اٹھا کے دعا مانگنا، کبھی عزرات کے میدان میں دھوپ و گرمی میں گریہ و زاری تو کبھی رات بھر مز دلف میں بیداری، نمازوں کے وقت کی پابندی، ۲ وقت کی نمازیں ایک ساتھ کبھی ۲ رکعت کبھی چار رکعت، جس کے بدن کو کسی نے کھلا نہ دیکھا تھا آج وہ بنیان سے بھی عاری ہے ۲ چادریں وہ بھی بلا سلی جن کا سنبھانا بھی دشوار اور یہ سب تنگ و دو تنہائی میں نہیں ساری دنیا کے انسانوں کے رویہ پر۔

اپنے ملک کا صدر مگر آج سب کے آگے بے قدر صرف محبوب کی نگاہ میں با قدر، آج اس کو اپنی حالت اور اس ہیئت اور اس لباس میں وہ خوشی اور اس پر وہ فخر ہے جو کسی بادشاہ کو اپنی شاہی پوشاک میں کسی فوجی کو اپنی وردی میں، کسی دولہا کو عروسی جوڑے میں، اور کسی افسر کو اپنے یونیفارم میں نہیں ہوتا ہوگا۔ اس عبادت میں سراپا عاشقیت کا مظاہرہ اور ایک طالب

صادق 'عاشق فانی کی مکمل تصویر ہے اور پھر اس جذب و کیفیت میں ایک ایسا بھی وقت آتا ہے کہ یہ عاشق اپنی جان کو بھی اپنے محبوب کے قدموں میں پیش کر دیتا ہے اور یہ منظر اس جگہ پر ظہور میں آتا ہے جہاں ہزاروں سال پہلے ایک عاشق زار نے اسی عشق و محبت کا مظاہرہ کرتے ہوئے اپنے اکلوتے نختِ جگر کو جو برسوں کی آرزو کے بعد عمر کے آخری حصے میں نصیب ہوا تھا اور جو زندگی کی متاعِ عزیز تھا، اپنے محبوب کے ایک ادنیٰ اشارے پر جو خواب سے سمجھا گیا تھا قربان کرنے کے لئے ٹا دیا تھا اور بے دریغ چھری چلا کر خلیل اللہ ہونے کا ثبوت دیا تھا مگر وہ محبوب حقیقی انسانی بنی کو پسند نہیں کرتا وہ تو صرف اپنے خلیل کا امتحان لے رہا تھا اور یہ دیکھنا چاہتا تھا کہ مقامِ خلّت پر فائز بندہ کہیں ہماری محبت میں اولاد کی محبت کو تو شریک نہیں کر لیا۔

تو درحقیقت اسمعیل کے گلے پر چھری نہیں چلوانی تھی بلکہ اس محبت پر چھری چلتے دیکھنی تھی جس کا اپنی محبت میں شریک ہو جانے کا شبہ ہو سکتا تھا لہذا گردن پر چھری رکھتے ہی اس محبت کا امتحان ہو چکا تھا، اس نے فوراً چھری کو روک دیا گیا اور اس کے بدلے میں ایک جانور خود ہی بھیج کر قبول کر لیا۔

خلیل کی سدا فرزائی

بہر حال خلیل کی یہ ادا محبوب کو ایسی بھائی کہ اس دن سارے عالم کے مسلمانوں کے ہاتھ میں چھری پکڑوا دی گئی اور قربانی کی اس تمثیل کو ہر سال ان ایام میں اسی جگہ دوہرایا جاتا ہے اور جو وہاں نہ جاسکیں وہ اپنی اپنی جگہ پر قربانی کر کے اس یادگار اور مثال کو دوہراتے ہیں، پھر یہ ہی نہیں کہ صرف قربانی کی ادا کو دوام بخشا گیا بلکہ خلیل اور اس کے وفا شعار نورِ نظر اور اس کی

مناجہری پیاری ماں کی وہ سب ادائیں بھی حج کی عبادت میں شامل کر لی گئیں جو ہر سال ان مقامات پر حجاج سے دوہرائی جاتی ہیں اور قیامت تک یہ سلسلہ جاری رہے گا۔

قربانی کو انسانی بلی کا جاہلانہ رواج قرار دینا غلط ہے

قربانی نہ تو کوئی حیوان ہوتا ہے اور نہ کوئی انسانی بلی، اسلام انسانی بلی کو قطعاً ناجائز سمجھتا ہے، اور نہ کبھی اس نے اپنے پیروں کو اس کی اجازت دی ہے، جب بھی اس کے پیرو اپنے اندرونی جذب و شوق سے سرشار ہو کر اپنے محبوب حقیقی کی بارگاہ میں اپنے آپ کو یا اپنی اولاد کو قربان کرنے کے جذبہ سے چلے تو فوراً قدرت نے ان کے ہاتھ کو پیار سے چوم لیا اور اس جذبہ کی تسکین کے لئے اس کی جگہ جانور کی قربانی قبول کر لی۔

چنانچہ ذبح اسمعیل کے وقت بھی ایسا ہی ہوا اور عبدالمطلب نے جب آپ صلی اللہ علیہ وسلم کے والد عبد اللہ کو ذبح کرنا چاہا تب بھی سوا اونٹوں کی قربانی عبد اللہ کے بدلے میں قبول کر لی گئی، اس طرح آپ صلی اللہ علیہ وسلم ۲ ذبح کی اولاد ہیں اسمعیل اور عبد اللہ، ایک کی قربانی میں بڑا جانور تھا دوسرے کی قربانی میں چھوٹا جانور، جانوروں کے دو گروپ ہو گئے ہیں بڑا اور چھوٹا بڑے جانور دو قسم کے ہیں جن میں ایک قسم کی عمر ۲ سال ضروری ہے دوسری قسم میں ۵ سال، دونوں عمروں کو ملا کر بڑے جانور میں سات اور چھوٹے میں ایک حصہ قربانی کا مقرر ہے۔

بہر حال اسلام نے انسانی بلی کو رواج نہیں دیا بلکہ بلی سے روکا اور جانور کو اس کا قائم مقام گردانا، پھر انسانی بلی کی اجازت دی بھی کیسے جاتی

جبکہ آدمی اپنا اور اپنی اولاد کا ایسا مالک نہیں ہوتا کہ وہ اولاد کو یا اپنے آپ کو بیچ سکے یا ذبح کر سکے، ہاں جانور کا مالک ہوتا ہے، اس کو بیچ سکتا ہے تو اس کی قربانی بھی کر سکتا ہے، ویسے انسانی ہلی کی تعریف قربانی پر صادق بھی نہیں آتی اس لئے کہ ہلی میں جہاں یہ عقیدہ کار فرما ہے کہ دیوی دیوتا کو خوش کرنے کے لئے ہلی دی جاتی ہے وہیں یہ عقیدہ بھی ہے کہ دیوی دیوتا کے شر اور ظلم و نقصان رسانی سے بچنے کے لئے بھی دی جاتی ہے جبکہ اللہ کی ذات میں ظلم و شر کا تصور بھی محال ہے۔

قربانی کو حیو ہتیا کی رسم سمجھنا بھی غلط ہے

نیز ستر بانی کو حیو ہتیا کا نام بھی نہیں دیا جاسکتا اس لئے کہ ہتیا تو غصے اور خفگی کے عالم میں ایک دشمن کو ختم کرنے کے جذبہ سے ہوتی ہے اس میں عبادت، تقرب، خوشنودی، حق کا کوئی ادنی پہلو بھی نہیں ہوتا بلکہ اس کا مرتکب اپنے آپ کو بعد میں مجرم سمجھتا ہے دوسرے بھی اس کے اس فعل سے نفرت کرتے ہیں جبکہ ستر بانی ایک مقدس عمل ہے جو مقرب خداوندی کے جذبہ سے دل کی خوشی، لگن اور محبت کے ساتھ اجر و ثواب کے لئے ہوتی ہے ہتیا برے لوگ کرتے ہیں جبکہ ستر بانی نیک لوگ کرتے ہیں، جس کی ہتیا کی گئی ہو وہ کبھی ہتیار سے کے لئے خیر نہیں بنتا جبکہ ستر بانی کا جانور قربانی کرنے والے کی آخرت میں سواری بنے گا۔ ہتیار اچھپتا پھرتا ہے جبکہ ستر بانی کرنے والا ایک فریضہ کی ادائیگی پر لوگوں کی مبارکباد وصول کرتا ہے۔

قربانی جانور پر ظلم نہیں بلکہ اس کی اعزاز ہے

جانور کی قربانی خود جانور پر بھی ظلم نہیں ہے، اگر جانور کو ذبح کرنا اور اسکے گوشت کو استعمال کرنا ظلم ہوتا تو اللہ جنگل میں شیر بھڑیے ہرگز پیدا نہ فرماتا جنگلی خوراک ہی گوشت ہے، بلکہ جس طرح جانوروں کے دودھ، اون، سینگ، ہڈی، کھال و کھرے انسان فائدہ اٹھاتا ہے اسی طرح گوشت سے بھی فائدہ اٹھا سکتا ہے یہ تو جانوروں کی خوش قسمتی ہے کہ انسان جیسی اشرف مخلوق ان سے فائدہ اٹھا رہی ہے اور ان کو اس کا جزو بدن بنانا نصیب ہو رہا ہے ان کو کتے اور گدھ کھا کر اپنے بدن کا جزو بنائیں اس سے بہتر ہے کہ وہ انسان کا جزو بدن بنیں جس نے ان کو پالا پوسا اور ان کی نسل بڑھائی وہ تو یہ کہتے ہوئے ذبح ہوتے ہیں۔

نشود نصیب دشمن کہ شود ہلاک تیغ

سر دوستان سلامت کہ تو خنجر آزمائی

پھر ذبح میں تکلیف بھی ان کو نہیں ہوتی اس لئے کہ ایک سیکنڈ میں ذبح ہو کر ساری پریشانیوں سے نجات پا جاتے ہیں جبکہ مسلسل تکلیف جو مل میں بندھ کر یا گاڑی چلا کر ہوتی ہے وہ بدرجہا اس تکلیف سے بڑھی ہوئی ہے، پھر اگر جان لینا ہی برا ہے تو جان تو نباتات میں بھی موجود ہے، ان کو کیوں کھایا جاتا ہے؟

گوشت خوری کی ممانعت میں عقیدہ تناسخ کو دخل ہے

فالباقی عقیدہ تناسخ سے پیدا ہوا ہے اس لئے کہ تناسخ میں کرم کے بدلہ جنم کا تصور قائم ہے اور بعض اعمال بد پر جانوروں میں منتقل کر دینے کی سزا تسلیم کی گئی ہے لہذا اب جس جانور کا گوشت کھایا جائے گا اس میں

یہ شبہ موجود ہے کہ کہیں وہ گوشت، اعمال بد کی پاداش میں منتقل شدہ رشتہ دار کا نہ ہو، حالانکہ حقیقت یہ ہے کہ انسان تو خلقی لحاظ سے ہی گوشت خور معلوم ہوتا ہے جبھی تو قدرت نے اس کے دانتوں میں بعض کچلی دار دانت پیدا فرمائے ہیں ورنہ ان کی خلقت عبث قرار پائے جو اللہ کی ذات سے بعید ہے۔

تسربانی ہر مذہب میں موجود تھی

جو لوگ اسلام پر قربانی کے باب میں اعتراض کرتے ہیں انکے یہاں خود دیوی دیوتاؤں پر جانوروں کی قربانی کا وجود موجود ہے، اسلام نے تو صرف اتنا کیا ہے کہ جو جانور غیر اللہ کے نام پر ذبح ہوتے تھے ان کو اللہ کے نام پر ذبح کرنے کو کہا گویا نفس ذبیحہ کو تو عبادت مانا مگر غیر اللہ کو اس عبادت کا حقدار نہیں سمجھا، اس طرح اسلام نے اس عبادت کا صرف مصرف بدلا ہے، گویا جس طرح اسلام نے مالی عبادت کا مستحق بجائے غیر اللہ کے اللہ کو قرار دیا ایسے ہی جانی عبادات کا مستحق بھی اللہ ہی کو گردانا ہے۔

تسربانی میں جہاد کی عملی مشق

اسلام میں جہاد مستقل ایک فریضہ ہے جس میں اعلا کلمۃ اللہ کے لئے خون بہایا جاتا ہے، جہاد میں خون بہانا اور خون دیکھنا دل گردے کا کام ہے ہر شخص کے بس کی بات نہیں، اس لئے مسلم بچے کو ابتدا ہی سے جبکہ وہ سات دن کا ہوتا ہے فتنے کروا کر خون دیکھنے اور اس کو برداشت کرنے کا عادی بنا دیا جاتا ہے۔ بوقت فتنہ میں رویا تو نائی نے کہا ہنس کر مسلمان میں طاقت خون ہی بہنے سے آتی ہے

قربانی کے ذریعہ بھی خون بہانے، پھری چلانے پٹکنے اور دبانے کی عملی مشق کرائی گئی ہے اور اپنے ہی ہاتھ سے ذبح کرنے کی ترغیب دی تاکہ یہ ہاتھ جنگ کے وقت دشمن خدا کا سر کاٹ سکیں، اس کا خون بہا سکیں، اس موقع پر خون دیکھ کر کانپنے لگیں۔

اسلام تمام عبادات کا مستحق اللہ کو قرار دیتا ہے

اسلام نے اپنے گلدستے میں وہ سب پھول سجائے ہیں جو کسی بھی مذہب میں عبادت کے رنگ میں پائے جاتے تھے، صرف فرق یہ کیا ہے کہ ان کے یہاں یہ عبادتیں مختلف دیوتاؤں کے لئے الگ الگ تھیں، اسلام نے ان سب کو صرف ایک خدا کے لئے روارکھا ہے، اس نے عبادتیں تو سب قسم کی جنیں مگر جمع کیا ایک ہی گلدستہ میں، چاہے نماز ہو یا روزہ حج ہو یا زکوٰۃ قربانی ہو یا صدقۃ الفطر عام خیرات ہو یا تبرعات اکٹھی ہو کر سب ایک ہی خدا کی جناب میں پیش کرائی گئیں، کسی دوسرے کو ان کا مستحق قرار نہیں دیا۔

بعض عبادات میں صورت حقیقت دونوں مطلوب

عبادات میں بعض عبادات وہ ہیں جن میں صورت اور حقیقت دونوں مطلوب ہیں جیسے نماز کہ اس کی جہاں حقیقت شروع خضوع اور عبدیت ہے وہیں اس کی صورت بھی وہی مطلوب ہے جو شریعت نے ادائیگی کے لئے وضع کی ہے۔ قربانی میں بھی صورت اور حقیقت دونوں مطلوب ہیں جہاں اس کی حقیقت اللہ کے لئے جان سپاری اور تقویٰ ہے (لَنْ يَقَالَ اللَّهُ لَهُمُومَهَا وَلَا دِمَائُهَا وَلَكِنْ يَتَاَلَمُ التَّقْوَىٰ مِنْكُمْ) کہ خدا کو قربانی کے گوشت و خون کی ضرورت نہیں وہ تو

دل کے جذبہ کو دیکھنا چاہتے ہیں۔ یہ جب کہا گیا کہ کفار قربانی کا خون اور گوشت کعبہ سے ملتے اور اس پر لٹکاتے تھے، وہ صرف صورت ہی کو اصل اور مطلوب سمجھے،^۱ وہیں صورت بھی مطلوب ہے کہ قربانی انفاق جان ہے نہ کہ انفاق مال لہذا قربانی کے ایام میں ایک ہزار روپیہ خرچ کرنے سے قربانی ادا نہیں ہوگی، جانور ہی ذبح کرنا پڑے گا چاہے وہ ۵۰ روپے کا کیوں نہ ہو۔ کوئی یہ نہ سوچے کہ مال کے صدقہ میں شاید زیادہ نیکی ملتی، فرمایا گیا کہ جانور کے ہر بال پر ایک نیکی ملے گی۔

اللہ کے یہاں مہمانی

پھر ایام اللہ کے یہاں ضیافت کے بھی ہیں ان میں سید الطعام سے بندوں کی ضیافت کی جاتی ہے، اس طرح وہ غریب جو مہینوں سے گوشت سے محروم تھے ان کو گوشت نصیب ہو جاتا ہے، اس لئے اس گوشت کا بچنا ممنوع قرار دیا بلکہ یہ ترغیب دی گئی ہے کہ ثلث حصہ غریب کو دینا چاہیے۔

قربانی کا جانور موٹا تازہ کیوں ہونا چاہیے

ہو سکتا تھا کہ لوگ اس وظیفے کی ادائیگی کوئی انتہائی کم قیمت دے دیا جاتا جانور ذبح کر کے کر لیتے تو موٹا اور اچھا جانور ذبح کرنے کی ترغیب اس طرح دی کہ فرمایا: *سموا ضحاکم فانہا علی الصراط مطایا کم* کہ بھائی دیکھ لو یہ قربانیاں پلصراط پر تم کو سواری کے طور پر استعمال کرنی ہوں گی، اس لئے تیز اور کمزور جانور تمہارے لئے ہی پریشانی کا سبب بنے گا، ظاہر ہے کہ یہ سن کر کون ہے کہ ایسے نازک موقع کے لئے سڑا سڑا جانور منتخب کرے گا۔ اگر سوال ہو کہ جو

لوگ ہر سال قربانی کرتے ہیں تو کون سا جانور سواری بنے گا؟ تو جواب یہ ہے کہ پلصراط کا سفر کافی طویل ہے ہو سکتا ہے کہ تھوڑے تھوڑے فاصلہ پر سواری بدلنا پڑے یا سب کے بدلہ میں ایک قوی ترین جانور بنا کر دیا جائے۔

پھر ہو سکتا ہے کہ کوئی یہ سوچتا کہ موٹا اور مضبوط تولے لوگر عیب دار اور کن کٹے ہونے میں کیا حرج ہے تو فرمایا گیا کہ تمہارے بدن کے ہر جزء کے بدلے میں جانور کا ہر جزء فدیہ بننے والا ہے اگر ناقص اور عیب دار لوگے تو بدن کے اس حصے کا فدیہ ناقص رہ جائے گا جو جانور میں ناقص ہوگا لہذا ہدایات دیں کہ اپنے بال اور ناخن بھی ان ایام میں نہ بنواد تاکہ تمہارے ان سب اجزاء کا بھی جانور کے اجزاء فدیہ بن جائیں۔

قربانی کے لئے ایام کی تعیین

پھر ہو سکتا تھا کسی کی نیت کے غفل کی وجہ سے اس کی قربانی قبول نہ ہو تو دن ایسے مخصوص اور متعین کر دیئے گئے تاکہ سارے مسلمان انہیں ایام میں مستربانی کریں اور نیکوں کی قربانی کے صدقہ میں بدوں کی بھی قبول ہو جائے۔

امت محمدیہ پر اللہ کی عنایت

حق تعالیٰ کا صدقہ ہے کہ مستربانی کا گوشت کھانے کی اجازت دیدی ورنہ تو پہلی قوموں میں مستربانی کا جانور پہاڑ پر کھڑا کر دیا جاتا تھا اور قبولیت کی شکل میں آگ آسمان سے آکر اس کو جلا دیتی تھی، کھانے کا سوال ہی نہیں تھا یہ اللہ کی اس امت پر ایسی عنایت ہے جیسے کوئی بڑا کسی بچے کو مٹھائی دیکر پھر اس سے مانگے اور جب بچہ دیدے تو بڑا بچے کو لوٹاتے ہوئے کہے بیٹے

تم ہی کھالو ہم تو تمہارا حوصلہ دیکھ رہے تھے تو جانور بھی اللہ کی مخلوق ہے ، اللہ نے ہی بندے کے لئے اس کو پیدا بھی کیا اور اس کے لئے مسخر بھی کیا اور بندے کا امتحان لینے کے لئے وہ اس کو بطور قربانی مانگتے ہیں بندہ دے دیتا ہے تو وہ بندے کو لوٹا دیتے ہیں اور فرماتے ہیں کہ تم ہی اس کا گوشت کھالو ہم تو تمہارا امتحان لے رہے تھے ۔

ندامت سے بچالیا

پھر قبولیت کے پہلے طریق کو (کہ جس کی قربانی کو آگ جلا دے وہ مقبول اور جس کی قربانی آگ نہ جلائے وہ نامقبول) بدل کر ندامت اور صدمے سے بھی بچالیا ورنہ بعض مرتبہ ایسا بھی ہوتا کہ جن کو ہم نیک جانتے تھے ان کا جانور بندھا رہا جاتا ، قبول نہ ہونا اور جو بے حیثیت سمجھے جا رہے تھے ان کی قربانی قبولیت حاصل کر لیتی ۔

قربانی جانوروں کی نسل کشی نہیں ہے

قربانی کے عمل نے جانوروں کی نسل کشی نہیں کی بلکہ ان کی نسل میں افزائش کی ہے جیسے نباتات کاٹ چھانٹ سے زیادہ بڑھتے ہیں اسی طرح جن جانوروں کی قربانی کی جاتی ہے ان کی نسلیں بڑھنے لگتی ہیں ، چنانچہ کتوں ، گدھوں کی پیداوار اتنی نہیں جتنی بھیر بکریوں کی ہے ۔ وجہ یہ ہے کہ جب ان کی ضرورت قربانی کے لئے پورے عالم میں پڑنے لگی تو لوگوں نے مستقل طور پر ان کی نسل کے پالنے بڑھانے پر توجہ دینی شروع کر دی ، اور آج ان کے گلے گلے پائے جاتے ہیں ۔

ایک غیر واقعی خیال

جو لوگ کہتے ہیں کہ جانور کی سربانی کی اجازت سے ہی گھی عطر کے بھاؤ
 بکنے لگا ہے وہ خیالات کی دنیا میں رہتے ہیں واقعات سے اس دعوے کا کوئی
 تعلق نہیں، سب جانتے ہیں کہ جب تک بڑے جانور کی سربانی کی مانگنا
 اجازت تھی تب تک گھی سستا اور زیادہ ملتا تھا اور جب سے بندش آئی ہے
 تب سے گھی مہنگا اور کم یاب ہو گیا ہے۔

جب انسانوں کی قربانی جاننا ظلم نہیں تو جانوروں کی کیوں ظلم ہو سکتی ہے؟

جب ملکوں کی آن بان پر جنگ لڑ کر اس میں سینکڑوں انسانوں کا اپنی
 سربانی دینا ظلم نہیں بلکہ فخر کی بات ہے کہ ملک کے سپوت ملک کی دھرتی کے
 کام آئے تو کیا خدا کے سامنے جان سپاری اور فداکاری جانوروں کی
 سربانی کی شکل میں قابل فخر اور باعث ستائش نہیں ہوگی؟ اس کو کیسے
 ظلم کہا جاسکتا ہے؟ بلکہ جانور کا اس میں اعزاز ہے کہ اس کو عزیز ترین چیز
 یعنی بیٹے کے قائم مقام کر کے پیش کیا گیا ہے، اس میں اس جذبہ کا اظہار
 اور عہد ہے کہ اللہ کے دین اور انسانیت کی خدمت کے لئے اگر ضرورت
 پڑی تو ان جانوروں کی سربانی کی طرح ہم اپنی اور اپنی اولاد تک کی
 سربانی سے دریغ نہیں کریں گے۔ پھر انسان چونکہ پالتو جانوروں کی پرورش
 کرتا ہے اور وہ ہی اس سے مانوس ہوتے ہیں، اس لئے انہیں کی قربانی
 قبول کی جاتی ہے جنگل کے جانوروں کی سربانی جائز نہیں رکھی گئی۔

~~~~~



## چند ضروری مسائل

- ۱۔ قربانی کے جانور کو اس کے بائیں پہلو پر قبلہ رخ ٹائیں اور ذبح کر نیا والا اپنا داہنا پاؤں جانور کے شانہ پر رکھ کر ذبح کرے۔
- ۲۔ قربانی کے جانور کا چمرا ذبح سے پہلے تاحسروں سے بھاؤ تاؤ کر کے بیچنا جائز نہیں ہے۔
- ۳۔ قربانی کی کھال خود اپنے استعمال میں لینا چاہیے تو اس کی ایک شکل یہ ہے کہ اس کا مفصلی یا مشکیزہ یا موزے وغیرہ نوا کر استعمال کر سکتا ہے دوسری شکل یہ ہے کہ اس کھال کو کسی ایسی چیز کے بدلہ میں بیچ دے جو باقی رہتے ہوئے استعمال کی جاسکتی ہے جیسے میز، کرسی، کتاب، قلم، موزے وغیرہ لیکن اگر اس کھال کو قیمتا بیچا ہے تو جو رقم ملے اس کو صدقہ کرنا واجب ہے، اسی طرح اگر اس سے ایسی چیز خریدی جو باقی نہیں رہتی اس کو صرف کر کے ہی فائدہ اٹھایا جاتا ہے جیسے اناج، تیل، پٹرول، پھل وغیرہ تو پھر ان سب چیزوں کا صدقہ کر دینا ضروری ہے۔
- ۴۔ قربانی کی کھال اپنے مالدار رشتہ داروں اور دوستوں کو بلا معاوضہ بطور مہبہ و ہدیہ دی جاسکتی ہے ہر حال میں قربانی کا گوشت دے سکتے ہیں اس کو کھال بھی دے سکتے ہیں۔

۵۔ مالدار کے بالغ بچے اگر نادار ہوں اسی طرح نابالغ بچوں کی ماں تو مالدار ہو مگر باپ مالدار نہ ہو نیز مالدار شخص کی بیوی جو خود مالدار نہ ہو تو ان سب کو زکوٰۃ صدقۃ الفطر اور قربانی کی کھال کے پیسے دیئے جاسکتے ہیں۔

۶۔ غریب پر قربانی کرنا واجب نہیں ہے لیکن اگر وہ خود اپنے اور واجب کر لے تو اس پر بھی قربانی کرنا واجب ہو جاتا ہے مثلاً غریب اگر ایام قربانی میں قربانی کی نیت سے کوئی جانور خرید لے تو اس پر بعینہ اسی جانور کی قربانی کرنا واجب ہے، جانور بدل نہیں سکتا بلکہ اگر یہ جانور کھو جائے اور اس نے قربانی کے لئے دوسرا جانور خرید لیا اور قربانی کرنے سے پہلے کھویا ہوا جانور مل جائے تو دونوں جانوروں کی قربانی کرنی واجب ہوگی اور اگر بعد میں ملا تو اس کا صدقہ کرنا ضروری ہے۔

اگر قربانی کے دنوں سے پہلے غریب نے قربانی کی نیت سے جانور خریدا یا جانور اس کی ملکیت میں چلا آ رہا تھا اور اس نے یا قربانی سے پہلے اس جانور کی قربانی کی نیت کی تو اس جانور کی قربانی غریب پر واجب نہیں ہے یا مثلاً غریب نے ایام قربانی میں جانور خریدا مگر قربانی کی نیت سے نہیں خریدا تب بھی اس کی قربانی اس پر واجب نہیں ہے۔ اسی طرح اگر غریب کی ملک میں ایام نحر سے پہلے ایک جانور چلا آ رہا تھا یا اس نے ان ایام سے پہلے خریدا تھا اور اب ایام نحر میں اس کی قربانی کی نیت کرے تب بھی اس پر اس جانور کی قربانی واجب نہیں ہے۔ خلاصہ یہ کہ غریب ایام نحر میں جب بنیت قربانی جانور خریدے تبھی اس پر اس جانور کی قربانی واجب ہوگی اور وہ پھر نہ تو جانور بدل سکتا ہے اور نہ قربانی چھوڑ سکتا ہے۔



۷۔ امیر چاہے ایام نحر میں بنیت قربانی جانور خریدے یا ایام نحر سے پہلے خریدے اس کو اسی جانور کی قربانی واجب نہیں ہے، وہ اس کی جگہ دوسرا جانور مستربانی کر سکتا ہے البتہ دوسرا جانور پہلے سے نیت کردہ جانور سے کم قیمت نہ ہونا چاہیے ورنہ کراہت رہے گی اور کمی کے بقدر قیمت صدقہ کر دینا اس کا تدارک ہوگا۔  
وہ عیوب جن کی وجہ سے جانور مستربانی نہیں کیا جاسکتا اور نہ عقیقہ میں ذبح کیا جاسکتا ہے۔

(۱) دُم :- جو جانور بلا دم کے ہو یا اس کی دم تہائی یا اس سے زائد کٹی ہو، اس کی مستربانی جائز نہیں ہے۔  
(۲) تھن :- جس جانور کا تھن کٹا ہو یا اتنا زخمی ہو گیا ہو کہ بچہ کو دودھ نہ پلا سکے اس کی مستربانی درست نہیں ہے۔

(۳) دودھ :- بھڑ بکری کے ایک تھن اور بھینس وغیرہ کے دو تھنوں سے دودھ نہ آتا ہو تو ان کی مستربانی بھی درست نہیں۔

(۴) پیر :- اگر جانور تین پیر سے چلتا ہو چوتھا پیر قطعاً ٹیکہ دے سکتا ہو تو اس کی مستربانی درست نہیں ہے اگر اس پر ذرا بھی سہارا دیکر چلتا ہو تو جائز ہے۔

(۵) آنکھ :- جو جانور اندھا یا کانا ہو یا اس کی ایک آنکھ کی تہائی یا اس سے زائد روشنی چلی گئی ہو تو اس کی قربانی جائز نہیں ہے۔

(۶) ناک :- ناک کٹے جانور کی مستربانی جائز نہیں۔

(۷) کان :- پیدائشی کان نہ ہوں تو اس کی قربانی درست نہیں ہے۔ ہاں چھوٹے

چھوٹے ہوں تو اس کی قربانی درست لیکن اگر کان ہوں مگر تہائی سے زائد کٹے ہوں تو درست نہیں۔

(۸) سینگ ۱۔ پیدائشی بے سینگ والا جانور یا سینگ ٹوٹے جانور کی قربانی درست ہے البتہ اگر سینگ جڑ سے ایسا ٹوٹ گیا ہو کہ مغزہ نکل آیا ہو تو جائز نہیں۔

(۹) دانت ۱۔ اگر جانور کے بالکل دانت نہ ہوں یا آدھے سے کم ہوں اور وہ چارہ بھی نہ چر پاتا ہو تو اس کی قربانی جائز نہیں۔ بانجھ بکری اور خسی بکری کی قربانی جائز ہے۔

(۱۰) قربانی کرنے وقت اس کو باندھتے یا ٹاتے وقت جو عیب پیدا ہو جائے اس کا کوئی اعتبار نہیں، قربانی درست ہو جائے گی چاہے پیر ٹوٹ گیا ہو یا آنکھ نکل گئی ہو یا سینگ نکل گیا ہو۔

جس جانور کی قربانی کرنے کی نذر مان لی گئی ہو اب وہی جانور قربانی کیا جانا ضروری ہے، چاہے نذر ماننے والا غریب ہو یا امیر اس جانور کی جگہ دوسرا جانور بدل نہیں سکتے اور اس جانور کا پورا گوشت صدقہ کرنا ضروری ہے، اس کو کھا نہیں سکتے۔

کابخی حوض سے خریدے ہوئے جانور کی قربانی درست ہے۔  
خنی جانور کی قربانی جائز نہیں جو نہ نہ ہونہ مادہ بلکہ اس میں نہ مادہ دونوں کی علامتیں ہوں، اس کا گوشت گلٹا نہیں ہے۔

(۱۱) زبان ۱۔ جس بکری کے زبان نہ ہو اس کی قربانی جائز ہے، ہاں جس گائے بھینس کے زبان نہ ہو اس کی قربانی درست نہیں۔

## مُتَفَرِّقُ مَسَائِلُ

(۱۲) اگر کوئی مالدار یا مخرجین انتقال کر جائے تو اس سے قربانی ماقط ہو جائیگی۔



(۱۳) قربانی کی نذر ماننے سے قربانی واجب ہو جاتی ہے، چاہے غریب ہو یا امیر، ہاں اگر امیر نے نذر مانی ہو تو اس کو دو جانور قربان کرنے ہوں گے ایک واجب قربانی کا دوسرا منت کا۔

(۱۴) نابالغ، مجنون، اور شرعی مسافر پر قربانی واجب نہیں۔  
(۱۵) ایام نحر سے پہلے غریب ہو یا امیر اپنے کسی جانور کی قربانی کی نیت کرے کہ اس کی قربانی کروں گا تو وہ متعین نہیں ہو جاتا، بدلنا چاہے تو بدل سکتا ہے، بیچنا چاہے تو بیچ سکتا ہے۔

(۱۶) بڑے جانور میں بعض شرکاء اگر عقیقہ کی اور بعض ولیمے کی نیت سے حصہ لئے ہوں تو یہ جائز ہے۔ قربانی کے حصہ والے کی قربانی درست ہے۔  
(۱۷) ایام نحر میں جانور خریدتے وقت تنہا پورا جانور قربانی کرنے کی نیت تھی بعد میں کسی کو شریک کر لیا تو امیر کے لئے جائز ہے، غریب کے لئے جائز نہیں، پھر بھی اگر غریب نے کسی کو شریک کر لیا تو شریک ہونے والے کی قربانی ادا ہو جائے گی، لیکن غریب کو جتنے حصے دوسروں کو دیئے ہیں اتنے حصوں کی قربانی کرنی ہوگی، اگر دن گزر گئے تو اتنی مقدار کے پیسے صدقہ کرنے ہوں گے۔

(۱۸) غریب جس پر قربانی واجب نہیں تھی اس نے قربانی کر دی اس کے بعد ایام نحر میں وہ مالدار ہو گیا تو دوسری قربانی کرنی واجب ہے۔

(۱۹) اگر مالدار جس پر قربانی واجب تھی اس نے ابھی قربانی نہیں کی تھی کہ ایام نحر میں ہی وہ غریب ہو گیا تو اس سے قربانی ماقط ہو جائے گی۔

(۲۰) دو جانور ایک ساتھ لاکر ایک ہی بار میں دونوں جانوروں کو ذبح کر دیا تو ایک ہی مرتبہ کے بسم اللہ اللہ اکبر سے دونوں جانور حلال ہو جائیں گے۔

# مصنّف کی دیگر کتب

مہمان رسول \_\_\_\_\_  
 دینی مکالمے \_\_\_\_\_ حصہ اول  
 دینی مکالمے \_\_\_\_\_ حصہ دوم  
 اولاد کی پرورش \_\_\_\_\_  
 کثکول \_\_\_\_\_ زیر ترتیب

ملنے کا پتہ: مکتبہ سعیدیہ، ترکیہ، سورت، گجرات، ہند

دینی کتابوں کا مرکز

”مکتبہ سعیدیہ“

ہندوستان کے مشہور و معروف کتب خانوں کی جملہ مطبوعات، قرآن مجید  
 مترجم و معرّی، حائل شریف، قاعدے، پارے مناسب قیمتوں پر ملنے کا پتہ

مکتبہ سعیدیہ پوسٹ ترکیہ، ضلع سورت

گجرات، ہند۔ 394170



(۲۵) میت نے وصیت کی ہو کہ میرے مال میں سے قسربانی کر دینا اب اگر وصیت کے مطابق اس کے مال میں سے قسربانی کی جائے تو اس قسربانی کے پورے گوشت کو صدقہ کرنا واجب ہوگا، نہ خود کھا سکتا اور نہ مالداروں کو کھلا سکتا ہے۔

اور اگر کوئی اپنے پیسے سے میت کی طرف سے چاہے وصیت کی ہو یا نہ کی ہو قسربانی کرنا چاہے تو کر سکتا ہے اور اس قسربانی کے گوشت کو خود بھی کھا سکتا ہے اور مالداروں کو بھی کھلا سکتا ہے۔

اور اگر اپنی طرف سے ایک نفلی قسربانی کر کے اس کا ثواب ایک مرحوم رشتہ دار یا چند مرعومین کو بخشنا چاہے تو بخش سکتا ہے اور اس قسربانی کا گوشت خود بھی کھا سکتا ہے اور مالداروں کو بھی کھلا سکتا ہے۔

(۲۶) اگر کسی عورت کے پاس نصاب کی مقدار کا زیور ہو اور وہ اس زیور کی خود مالک ہو تو اس پر قسربانی واجب ہے۔

(۲۷) اگر کسی کے پاس ۳ جوڑی کپڑے ہوں جن کی مالیت بقدر نصاب ہو تو وہ مالدار نہیں مانا جائے گا، ہاں اگر چار جوڑی ہوں اور چوتھا جوڑی قیمت میں بقدر نصاب ہو تو وہ مالدار سمجھا جائے گا اور اس پر قسربانی واجب ہوگی۔

(۲۸) قسربانی کے وجوب کے لئے نہ تو مال پر سال گذرنا ضروری ہے اور نہ صرف سونا یا چاندی یا نقدی یا مال تجارت کا ہی ہونا ضروری ہے بلکہ اگر برتن، مکان، فرنیچر، کپڑے جو زائد ہوں سال بھر تک رکھے رہتے ہیں پورے سال میں کبھی کام نہیں آتے اور ان کی قیمت ۵۲ تولا چاندی کی قیمت کو پہنچ جاتی ہے تو قسربانی واجب ہو جائے گی۔

(۲۹) قسربانی کی دُعا۔ اِنِّیْ وَجَّهْتُ وَجْهَیْ لِلَّذِیْ فَطَرَ

السَّمَوَاتِ وَالْأَرْضِ حَنِيفًا وَمَا أَنَا مِنَ الْمُشْرِكِينَ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ لَا شَرِيكَ لَهُ وَبِذَلِكَ أُمِرْتُ وَأَنَا أَوَّلُ الْمُسْلِمِينَ،  
اَللّٰهُمَّ صَلِّ عَلَىٰ مُحَمَّدٍ وَآلِهِ وَسَلَّمَ

اَللّٰهُمَّ تَقَبَّلْهُ مِنِّيْ كَمَا تَقَبَّلْتَ مِنْ خَلِيْلِكَ اِبْرَاهِيْمَ وَحَبِيْبِكَ مُحَمَّدًا صَلَّى اللّٰهُ عَلَيْهِ وَسَلَّمَ

(۳۱) عید یا بقر عید کی نماز میں اگر کوئی شخص امام کے تکبیر کہہ لینے کے بعد شریک ہوا ہو تو وہ تکبیر تحریمہ کے بعد خود سے ۳ تکبیریں کہہ لے، چاہے امام قرأت میں لگا ہوا اور اگر اس کے پہنچنے کے وقت امام رکوع میں جا چکا ہو تو یہ شخص تکبیر تحریمہ کے بعد ۳ زائد تکبیر کہہ کر رکوع میں شریک ہو جائے اور اگر رکوع کے فوت ہو جانے کا خطرہ ہو تو رکوع میں رکوع کی تکبیر کے بجائے بلا ہاتھ اٹھائے یہ تکبیریں کہہ لے لیکن اگر رکوع میں بھی کہنے کا موقع نہ ملے تو پھر یہ تکبیریں بلا کہے تو مے میں کھڑا ہو جائے، یہ تکبیریں اب معاف ہو جائیں گی۔

(۳۱) عیدین کے خطبے کے لئے امام ممبر پر چڑھ کر بیٹھے نہیں بلکہ خطبہ شروع کر دے، جمعہ میں تو اس لئے بیٹھا جاتا ہے کہ اس کے آگے اذان دی جاتی ہے۔

(۳۲) عید یا بقر عید کی نماز میں اگر دوسری رکعت میں شریک ہو سکا ہو تو امام کے سلام پھیر دینے کے بعد کھڑا ہو کر اپنی رکعت اس طرح پوری کرے کہ پہلے قرأت کرے، بعد میں ۳ زائد تکبیرات کہے یہ نہ سوچے کہ یہ پہلی رکعت ہے، اس لئے تکبیریں قرأت سے پہلے کہنی چاہیے۔



لیکن اگر دوسری رکعت کے رکوع کے بعد نماز میں شامل ہوا تو اب سلام کے بعد اپنی دونوں رکعتوں میں زائد تکبیرات حسب معمول کہے یعنی پہلی رکعت میں قرأت سے پہلے اور دوسری رکعت میں قرأت کے بعد رکوع میں جانے سے پہلے ۔

ربنا تقبل منا انك انت السميع العليم وتب  
علینا انك انت التواب الرحیم

خاکسار

ذوالفقار احمد غفرلہ

مدرس دارالعلوم ترکیسر، سورت، گجرات

۱۶ جنوری ۱۳۸۸ھ

(۲۱) اگر کسی کو سربانی کا جانور ذبح کرنے کو کہا اس نے بجائے مالک اور  
امر کے اپنے نام سے قربانی کر دی تب بھی مالک اور امر ہی کی طرف سے قربانی  
ادا ہوگی۔

(۲۲) اگر کسی وجہ سے ۱۰ اذی الحجہ کو عید کی نماز ادا نہ کی جاسکی ہو تو اس  
دن زوال سے پہلے قربانی درست نہیں ہے، زوال کے بعد کرنا چاہیے، البتہ  
۱۱ کو زوال سے پہلے بھی جائز ہے اور بعد میں بھی۔

(۲۳) اگر کسی خاندان یا گھرانے کے چند لوگ اکٹھے رہتے ہوں تو ان  
میں اگر سب صاحب نصاب ہوں تو ہر ایک پر اپنی قربانی کرنا واجب ہے،  
صرف خاندان کے ایک بڑے یا ذمہ دار کی اپنی قربانی کر دینے سے سب کی  
طرف سے ادا نہیں ہوگی۔

(۲۴) قربانی چونکہ عبادت ہے اس لئے جس پر قربانی واجب ہے اس  
کا قربانی کی نیت کرنا ضروری ہے لہذا اگر کوئی ایسے شخص کی طرف سے بلا اس  
کے کہے یا لکھے اپنے پیسوں سے یا خود اس کے پیسوں سے (جو اس کے پاس  
جمع ہیں) اس کی طرف سے سربانی کر دے گا تو قربانی ادا نہیں ہوگی، اس  
کی صراحتہ یا عرفاً اجازت 'قربانی کرنے سے پہلے ضروری ہے، عرفاً اجازت  
کا مطلب یہ ہے کہ اگر شوہر اپنی بیوی کی طرف سے ہر سال قربانی کرتا ہے  
بیوی کو اس کا علم ہے یا کسی کا باپ اپنی بالغ اولاد کی طرف سے ہر سال  
قربانی کرتا ہے اولاد کو اس کا علم ہے اور انہوں نے باپ کو اس کی اجازت  
دے رکھی ہے تو اب سربانی کے وقت صراحتہ اجازت کی ضرورت نہیں  
ان کی یہ عرفی اجازت کافی سمجھی جائے گی، البتہ جس پر قربانی واجب نہیں اس  
کی طرف سے اگر کوئی قربانی کرے تو اس کی اجازت لینا ضروری نہیں۔